



MALTA

**QORTI CIVILI  
PRIM' AWLA  
(GURISDIZZJONI KOSTITUZZJONALI)**

**ONOR. IMHALLEF  
JOSEPH R. MICALLEF**

Seduta tad-19 ta' April, 2005

Rikors Numru. 7/2005

**X**

**vs**

**L-AVUKAT ĠENERALI u d-Direttur tar-Regjistru  
Pubbliku**

**Il-Qorti:**

Rat ir-Rikors imressaq fil-8 ta' Frar, 2005, li bih ġie mill-parti rikorrenti premiss;

1. Illi l-esponent twieled fit-(omissis) u ġie rreġistrat fiċ-ċertifikat tat-twelid bl-isem ta' (omissis) ta' sess maskili kif jirriżulta mill-anness ċertifikat tat-twelid (Dok. A).

2. Illi minn ċkunitu, l-esponent kellu inklinazzjonijiet, atteggiamenti u orjentamenti femminili, kemm psikologikament kif ukoll esternament.

3. Illi sabiex jeħles mill-konflitti interni għar-rigward tal-personalitajiet tiegħu, l-esponent issottometta ruħu għall-operazzjoni kirurġika magħrufa bħala “gender reassignment” u b’hekk assuma s-sess femminili (Dok B);

4. Illi ben konxju tal-fatt li illum la darba l-istat ċivili tiegħu ta’ raġel ma jikkorrispondix għall-personalita’ tiegħu, effettivament, l-esponent talab lid-Direttur tar-Registru Pubbliku korrezzjoni fiċ-ċertifikat tat-twelid, iżda din ġiet miċħuda.

5. Illi dan ir-rifjut flimkien mal-fatt li l-Liġi Maltija ma tipprovdix għall-eżiġenzi tat-transesswali, tikkrea problemi kemm emozzjonali kif ukoll ġuridiċi għall-esponent, li jammontaw għal vjolazzjoni tad-drittijiet tiegħu li jgawdi l-ħajja privata tiegħu protett mill-Artikolu 8 tal-Konvenzjoni Ewropea tad-Drittijiet tal-Bniedem;

Intalab għalhekk li din il-Qorti jogħġobha :

1. Tiddikjara li ċ-ċaħda tad-Direttur tar-Registru Pubbliku li jagħmel il-korrezzjonijiet mitluba fiċ-ċertifikat tat-twelid tiegħu, flimkien mal-fatt li l-Liġi Maltija ma tipprovdix għall-eżiġenzi tat-transesswali, u ma tirrikonoxxihomx, għall-finijiet u effetti kollha tal-Liġi, bħala persuni tas-sess akkwistat wara l-operazzjoni tal-“gender reassignment”, u ma tagħtihomx id-drittijiet kollha illi l-Liġi tagħti lil persuni mwielda b’dak is-sess jikkostitwixxu ksur ta’ l-Artikoli 8 tal-Konvenzjoni Ewropea tad-Drittijiet tal-Bniedem;

2. Tagħtih dawk ir-rimedji li jidhrilha xierqa għat-twettiq ta’ dawn id-drittijiet fundamentali fuq imsemmija, fosthom li tordna li fiċ-ċertifikat tat-twelid tiegħu jiġi mibdul is-sess ta’ l-esponent għall-femminil u li ismu jiġi rreġistrat bħala (omissis) minflok (omissis).

Bl-ispejjeż.

Kopja Informali ta' Sentenza

Rat iż-żewġ (2) dokumenti meħmużin mal-istess Rikors;

Rat id-degriet tagħha tat-17 ta' Frar, 2005, li bih appuntat il-kawża għas-smiġġ għall-17 ta' Marzu, 2005;

Rat ir-rikors imressaq mir-rikorrenti flimkien mar-Rikors promotur fit-8 ta' Frar, 2005<sup>1</sup>, li bih u għar-raġunijiet fih imsemmija ntab li l-Qorti tordna d-divjet tal-pubblikazzjoni tal-proċeduri ta' dan ir-Rikors;

Rat id-degriet tagħha tas-17 ta' Frar, 2005, li bih u għar-raġunijiet hemm imsemmija ċaħdet dik it-talba;

Rat it-Tweġiba mressqa fl-10 ta' Marzu, 2005, li biha l-intimati eċċepew;

Illi r-rikorrenti jrid jipprova għas-sudisfazzjon ta' din l-Onorabli Qorti li huwa verament għadda minn trasformazzjoni li kkawżat bidla fis-sess tiegħu minn wieħed maskili għal wieħed femminili;

Illi dan qed jiġi sottomess fid-dawl tal-fatt li permezz ta' l-Att Nru. XVII tal-2004 – li diġa' għadda regolarment mill-Parlament u anki beda parzjalment jgħaddi fis-seħħ – il-leġislatur, permezz ta' emenda għall-artikolu 257A tal-Kodiċi Ċivili, jipprovdi għall-possibilita' li kull persuna interessata tkun tista' tagħmel azzjoni ġudizzjarja quddiem il-Qrati ta' Ġurisdiżjoni Ordinarja sabiex issir annotazzjoni fl-att tat-twelid tagħha li tirrigwarda l-bidla fis-sess li tkun għaddiet minnha;

Rat id-degriet tagħha tas-17 ta' Marzu, 2005, li bih ħatret lill-kirurgu Professur Mark Brincat biex ifittex u jirrelata dwar iċ-ċirkostanzi msemmija fir-Rikors;

Rat ix-xhieda mressqa bil-mezz tal-affidavit mir-rikorrenti fl-6 ta' April, 2005<sup>2</sup>;

---

<sup>1</sup> Paġġ. 5-6 tal-proċess

<sup>2</sup> Paġġ. 14-6 tal-proċess

Kopja Informali ta' Sentenza

Rat ir-Relazzjoni mressqa mill-Perit Mediku maħtur fl-12 ta' April, 2005<sup>3</sup>, u minnu maħlufa dak inhar waqt is-smiġġ tal-kawża;

Rat il-verbal tas-smiġġ tat-12 ta' April, 2005, li fih il-partijiet iddikjaraw li ma kellhomx iżjed provi;

Rat id-degriet tagħha tat-12 ta' April, 2005, li bih ħalliet il-kawża għal-lum għas-sentenza;

Rat l-atti kollha tal-kawża;

***Ikkunsidrat:***

Illi din hija azzjoni li biha l-parti rikorrenti qegħda tgħid li qegħda gġarrab ksur tal-artikolu 8 tal-Konvenzjoni Ewropeja għall-Protezzjoni tad-Drittijiet tal-Bniedem bil-fatt li (a) l-intimat Direttur tar-Registru Pubbliku ma laqax talba biex l-Att tat-Twelid tal-istess rikorrenti jiġi mibdul biex jirrifletti s-sess (“gender”) miksub wara intervent kirurġiku li bih is-sess attwali tagħha ma baqax jaqbel mas-sess dikjarat fl-imsemmi Att tat-Twelid tagħha u (b) l-liġi Maltija ma taħsibx għall-ħtiġijiet ta' persuni transesswali u ma tagħrafhomx għall-finijiet u effetti kollha billi ma tagħtihomx id-drittijiet kollha li l-istess liġi tagħti lil persuni mwielda b'dak is-sess;

Illi għal din l-azzjoni l-intimati laqgħu billi qalu li r-rikorrenti kellu juri li tassew seħħet fih il-bidla li jgħid li għadda minnha. Jgħidu wkoll li, illum il-ġurnata, ir-rikorrenti kellu rimedju ieħor mogħti mill-Liġi għat-talba tiegħu;

Illi l-fatti li jsawru l-każ la huma kumplikati u lanqas jidher li dwarhom hemm nuqqas ta' qbil bejn il-partijiet. Ma hemmx dubju li meta t-twelid tal-parti rikorrenti ġie registrat fir-Registru Pubbliku, it-tarbija ġiet dikjarata li kienet ta' sess maskil, kif fiżikament kienet tidher minn barra. Mid-dokument imressaq<sup>4</sup> ma jirriżultax min kienet il-persuna li talbet ir-registrazzjoni tat-Twelid u min kien għalhekk li ipprovdha t-tagħrif dwar it-tarbija lill-uffiċjal

---

<sup>3</sup> Paġ. 18 tal-proċess

<sup>4</sup> Dok “A”, f'paġ. 3 tal-proċess

inkarigat li mela l-istess Att tat-Twelid. Sa minn eta' bikrija, il-parti rikorrenti kienet bdiet t'hoos ċerti ġibdiet u xaqlib lejn sess ("*gender*") differenti minn dak li kienet ġiet reġistrata bih fl-Att tat-Twelid, liema tendenzi baqgħu għaż-żmien kollu isiru aktar imqanqlin u konsistenti aktar ma beda jgerbeeb iż-żmien. Minħabba f'dawn it-taqlibiet, sabet ħajja diffiċli saħansitra mill-familja tagħha stess, tant li wasslu biex kellha tħalli d-dar tal-ġenituri tagħha. Dawn it-tendenzi iddeterminaw ukoll l-għamla ta' relazzjonijiet li l-parti rikorrenti jkollha ma' persuni ta' sess differenti;

Illi d-dehra esterna tal-parti rikorrenti wkoll ħolqot nuqqas ta' qbil bejn dik id-dehra u d-dokumenti uffiċjali maħruġa dwarha mill-awtoritajiet ċivili (bħalma huma l-passaport u l-karta tal-identita'), kull meta kien meħtieġ l-użu tagħhom. Dan in-nuqqas ta' qbil jidher li kien u għadu jesponi lill-parti rikorrenti għal imbarazz u mistħija fit-twettiq tal-attivitajiet tal-ħajja ċivili tagħha. Żewġ ċirkostanzi li jissemmew huma dawk fejn il-Korporazzjoni dwar l-Impieg u t-Taħriġ bagħtet għar-rikorrenti biex toffrilha xogħol (fit-Tarzna) fejn jaħdmu biss persuni ta' sess maskili, u ċ-ċirkostanza l-oħra fejn meta kienet imsiefra f'art oħra, kellha problemi li ma ħallewhiex tidħol u toħroġ fil-pajjiż minħabba n-nuqqas ta' qbil bejn dak li kienet turi fizikament u dak li hemm imniżżel dwarha fil-passaport tagħha;

Illi f'xi żmien matul l-1993, sar intervent kirurġiku fuq il-parti rikorrenti barra minn Malta li permezz tiegħu seħħ proċess sħiħ ta' bidla ta' sess tagħha. Dan il-proċess irnexxa fis-sens li l-persuna saret fenotipikament mara b'organi ġenitali ta' mara u bil-possibilita' li taġixxi sesswalment bħala mara. Fuq kollox, jirriżulta li l-imsemmi proċess huwa wieħed li ma jistax jitreġġa' lura;

Illi, madankollu, l-intervent kirurġiku biss ma solviex il-problemi tal-parti rikorrenti, għaliex għalkemm issa d-dehra tagħha hija dik ta' mara, għad baqa' l-problema li t-tagħrif muri dwarha fid-dokumenti uffiċjali ma jaqbel xejn mad-dehra tagħha. Il-preġudizzju mġarrab mir-rikorrenti għadu għalhekk wieħed attwali;

Illi għar-rigward tal-konsiderazzjonijiet ta' dritt marbutin mal-azzjoni attriċi jingħad li dan huwa każ li bħalu u b'talbiet identiċi l-Qrati tagħna intalbu jagħtu l-fehma tagħhom fl-añhar snin. It-talba tar-rikorrenti hija fis-sens li l-liġi ta' Malta ma tippovdix għall-ñtigijiet ta' persuni transsesswali u li dan in-nuqqas jikkostitwixxi ksur tal-Artikolu 8 tal-Konvenzjoni fir-rigward ta' persuni bħal dawn. Minbarra dan, il-fatt li l-intimat Direttur tar-Registru Pubbliku ma laqax talba biex jagħmel bidliet fl-Att tat-Twelid tal-parti rikorrenti biex id-dehra ta' barra tagħha u t-tagħrif muri dwarha fl-istess Att ikunu jaqblu qiegħed ikun għajn ta' preġudizzju lill-istess rikorrenti fil-kuntatti ta' ñajja civili ta' kuljum ma' terzi persuni;

Illi din il-Qorti ma jidhrilhiex li għandha għalfejn tidhol f'ñafna kummenti u osservazzjonijiet dwar l-aspetti ġuridiċi tal-azzjoni preżenti jew biex tqis jekk it-talba hijiex mistħoqqa. Dan jingħad għaliex bosta deċiżjonijiet ta' l-añhar żminijiet tal-ogħla Qorti Maltija f'vesti kostituzzjonali stabilew sensiela bla mittiefsa ta' dikjarazzjonijiet li kollha qiesu li persuna fiċ-ċirkostanzi tal-parti rikorrenti kienet qegħda ġġarrab tassew ksur tal-Artikolu 8 tal-Konvenzjoni<sup>5</sup>, billi l-imsemmi Artikolu ma jorbotx biss lill-Istat milli ma jindañalx fl-għażla tal-għamla ta' ñajja personali u privata ta' persuna, imma **jobbliga lill-istess Stat biex attivament** jieħu miżuri li jiggarrantixxu u jñarsu r-rispett lejn l-għażla ta' ñajja privata tal-persuna. Fuq kollox, l-istess sentenzi stabilew ukoll li kien meñtieġ li jingħata rimedju, anke jekk wieñed limitat u temporanju, biex tittaffa kemm jista' jkun il-qagħda mwegħra li sabu rwieñhom fiha persuni hekk milquta<sup>6</sup>;

Illi, b'żieda ma' dan, jinsab stabilit ukoll<sup>7</sup> li persuna li tressaq azzjoni bħal din trid tissodisfa żewġ elementi, u jiġifieri (a) li l-każ tagħha huwa wieñed ġenwin, u li (b) l-bidliet li seññew matul is-snin u bl-interventi kirurġiċi jkun irriversibbli. Fil-każ preżenti, l-Qorti ma għandha l-ebda dubju li l-parti rikorrenti seññilha tissoddisfa l-imsemmija żewġ elementi. Min-naħa l-oñra, l-intimati ma ippruvaw bl-

<sup>5</sup> Ara, per eżempju, Kost. 2.11.2001 fil-kawza fl-ismijiet *Ellul vs Avukat Ġenerali et*

<sup>6</sup> Ara, per eżempju, Kost. 9.10.2001 fil-kawza *Gilford vs Direttur tar-Registru Pubbliku*

<sup>7</sup> Ara, per eżempju, P.A. Kost. AJM 2.10.2002 fil-kawza fl-ismijiet *Camilleri vs Avukat Ġenerali et*

ebda mod jikkontestaw jew ixellfu l-provi mressqin mir-rikorreni jew jitfgħu xi dubju dwar is-siwi ta' dak li l-istess provi juru;

Illi l-azzjoni meħuda mill-parti rikorreni wkoll kienet meħtieġa, għaliex sallum ma kien jeżisti l-ebda rimedju ieħor għal persuna fil-qagħda tar-rikorreni jekk mhux bil-ftuħ ta' kawża bħal din. Sa ċertu punt, l-intimat Direttur tar-Registru Pubbliku ma kellu l-ebda għażla għajr li jkun imħarrek f'kawża ta' din il-għamla biex, safejn l-azzjoni tirrigwarda l-Att tat-Twelid tal-parti attriċi, jimxi skond ma l-Qorti tiddeċiedi u tidderieġi;

Illi dwar is-sottomissjoni magħmula mill-intimati fit-tieni paragrafu tat-Tweġiba tagħhom, il-Qorti tqis li għalkemm huwa minnu li, meta tressaq ir-Rikors, il-liġi ċivili kienet ġiet mibdula biex ilment bħal dan jitmexxa 'l quddiem b'kawża "ordinarja", dik il-liġi ma kinitx għadha daħlet fis-seħħ meta tressaq ir-Rikors promotur. Ma jidhirx li huwa għaqli li issa li l-liġi daħlet fis-seħħ b'effett mill-1 ta' Marzu ta' din is-sena, il-Qorti f'dan l-istadju tal-kawża tieqaf milli teżercita s-setgħa tagħha kostituzzjonali minħabba l-eżistenza ta' rimedju "ordinarju";

Illi, fid-dawl ta' dawn il-konsiderazzjonijiet, il-Qorti tasal għall-fehma li t-talbiet tar-rikorreni huma mistħoqqa u għandhom jintlaqgħu;

Illi jifdal li l-Qorti tipprovdi dwar it-talba tal-parti rikorreni dwar id-divjet tal-pubblikazzjoni. Kif kellha okkażjoni tgħid f'każ ieħor, il-Qorti tqis li l-proċess ġudizzjarju huwa, min-natura tiegħu, wieħed pubbliku u l-pubbliċità ta' tali proċeduri hija regola fundamentali li titnaqqar biss jekk hekk jiġi mod ieħor stabilitt b'liġi espressament<sup>8</sup>. Il-prinċipju ta' smigħ fil-pubbliku jew miftuħ għall-pubbliku huwa saħansitra jedd tal-persuna garantit taħt l-artikolu 6 tal-Konvenzjoni, bħalma l-istess artikolu jipprovdi wkoll għall-jedd tal-għoti tas-sentenza pubblikament. Dan jgħodd kemm għal proċeduri ċivili kif ukoll dawk ta' għamla jew xejra kriminali. Irid jingħad li, madankollu, l-

---

<sup>8</sup> P.A. 11.12.1954 fil-kawża fl-ismijiet *Żammit vs Cutajar* (Kollez. Vol: XXXVIII.ii.616)

imsemmi artikolu jipprovdi għal ċerti restrizzjonijiet fl-interess tal-morali, l-ordni pubbliku, is-sigurta' nazzjonali jew meta l-interessi tal-minuri jew il-ħarsien tal-ħajja privata tal-partijiet hekk jeħtieġu;

Illi l-awturi l-aktar segwiti fil-qasam tad-drittijiet fundamentali huma tal-fehma li *"in contrast with the right to a public hearing, the right to have a judgement 'pronounced publicly' is not subject to any exceptions in the text of Article 6(1). In particular, the list of restrictions in the final sentence of Article 6(1) applies only to the hearing of the case"*<sup>9</sup>. Din is-silta timmilta kontra t-talba tar-rikorrenti biex din il-Qorti tordna d-divjet tal-pubblikazzjoni ta' dak li fadal mill-kawża, jiġifieri s-sentenza. Minbarra dan, ir-raġuni mogħtija mir-rikorrenti fir-rikors imressaq kontestwalment mar-Rikors promotur hija li l-pubblikazzjoni ta' xi parti mill-proċeduri ta' din il-kawża tikkostitwixxi ksur ieħor tal-jedd tagħha taħt l-Artikolu 8;

Illi l-Qorti, filwaqt li ma taqbilx mal-imsemmija sottomissjoni, tifhem il-preokkupazzjoni tar-rikorrenti li, safejn possibbli, ma jkunx hemm pubbliċita' aktar milli meħtieġ tal-fatti jew ċirkostanzi partikolari jew dettalji li jistgħu jissarrfu f'indħil u preġudizzju lir-rikorrenti. Għalhekk, fil-waqt li qegħda tipprovdi dwar l-imsemmija talba għad-divjet tal-pubblikazzjoni billi tiċċhad l-istess talba għaliex mhix mistħoqqa fid-dritt, qegħda tordna lir-Registratur li jiżgura li t-tagħrif li jista' jidentifika lill-parti rikorrenti għandu jithalla barra minn kull kopja tas-sentenza li tista' tintalab minn terza persuna, u dan jgħodd ukoll għat-tqegħid jew tqassim ta' din is-sentenza jew dettalji dwarha fuq meżzi elettronici jew siti tal-*internet*;

Għal dawn ir-raġunijiet, il-Qorti qegħda tiddeċiedi billi:

**Tilqa' l-ewwel talba** tar-rikorrenti billi tiddikjara li l-fatt li l-ligi Maltija ma tipprovdi għall-ħtigijiet ta' transesswali jikkostitwixxi ksur tal-Artikolu 8 tal-Konvenzjoni fil-konfront tal-istess rikorrenti;

---

<sup>9</sup> Harris, O'Boyle & Warbrick *Law of the European Convention on Human Rights*, pag. 221



Kopja Informali ta' Sentenza

**Tipprovdi dwar it-tieni talba** billi tordna lill-intimat Direttur tar-Registru Pubbliku sabiex fl-Att tat-Twelid tar-Rikorrenti li jgib in-numru progressiv (omissis), taħt l-intestatura "*Isem il-wild*" il-kelma "(omissis)" titneħħa u titniżżel minflokha l-kelma "(omissis)", filwaqt li fil-kolonna intestata "*Sess*" il-kelma "*male*" tinbidel bil-kelma "*female*", u qegħda tordna wkoll lill-istess intimat sabiex fl-imsemmi Att tat-Twelid jagħmel annotazzjoni biex jirreġistra li t-tibdil imsemmi qiegħed isir bis-saħħa ta' din is-sentenza;

**Tordna li l-ispejjeż** tal-kawża jitħallsu mill-intimati solidalment bejniethom, għajr għall-ispejjeż u d-drittijiet tal-perit mediku li għandhom jitħallsu mir-rikorrenti.

**Moqrija**

**< Sentenza Finali >**

-----TMIEM-----